



ശ്രീമദ്ഭാഗവതം നിത്യപാരായണം 214-ാം ദിവസം

പരിക്ഷീണേഷു കുരുഷു ദ്രൗണേരിബ്രഹ്മാസ്ത്രതേജസാ
തഥ ച കൃഷ്ണാനുഭാവേന സജീവോ മോചിതോഽന്തകാത് (9-22-34)

ശുകമുനി തുടർന്നു:

അഹല്യയുടെ അച്ഛനായ ഭർമ്യാശ്വൻ ദിവോദാസൻ എന്ന പേരിൽ ഒരു മകൻ ഉണ്ടായി. ഈ പരമ്പരയിൽ പല വീരൻമാരും ജനിച്ചു. കുരുക്ഷേത്രാധിപനായ കുരു (സുര്യദേവന്റെ പുത്രിയാണ് കുരുവിന്റെ അമ്മ). ബ്രഹ്മദ്രഥന്റെ ഭാര്യ രണ്ടു ഭാഗങ്ങളായി ഒരു പുത്രനെ പ്രസവിച്ചു. ജരയെന്ന പേരുള്ള ഒരു പിശാചിനി അവരെ ചേർത്തുവയ്ക്കുകയാൽ അവൻ ജരാസന്ധൻ എന്നു പേരുണ്ടായി. പ്രതിപന് ദേവാപി, ശന്തനു, ബാഹ്ലീകൻ എന്നീ പുത്രൻമാരുണ്ടായി. ദേവാപി കാട്ടിലേക്ക് തപസ്സിനായി പോയി. ശന്തനു രാജാവായി. ശന്തനുവിന്റെ കൈകൾക്ക് സ്പർശമാത്രയിൽ ആരോഗ്യവും യൗവ്വനവും പ്രദാനം ചെയ്യാൻ കഴിവുണ്ടായിരുന്നു. അദ്ദേഹത്തിന്റെ ഭരണസമയത്ത് രാജ്യത്തു മഴ പെയ്തിരുന്നില്ല. രാജ്യാവകാശിയായ ജ്യേഷ്ഠനിരിക്കുമ്പോൾ അനുജൻ രാജ്യം ഭരിക്കുന്നതുകൊണ്ടാണതുണ്ടായത്. ശന്തനു ജ്യേഷ്ഠനെ തിരികെ കൊണ്ടുവരാൻ ദൂതരെ അയച്ചുപേക്ഷിച്ചു. എന്നാൽ ശന്തനുവിന്റെ മന്ത്രി തന്റെ ആൾക്കാരെ വിട്ട് ദേവാപിക്ക് ധർമ്മശാസ്ത്രങ്ങളിലും വേദങ്ങളിലുമുള്ള വിശ്വാസം നശിപ്പിച്ചിരുന്നു. നിരീശ്വരവാദിയായ ദേവാപിക്ക് രാജ്യാവകാശം നഷ്ടപ്പെട്ടു. നാട്ടിൽ മഴ പെയ്തു. ദേവാപി യോഗാഭ്യാസം ചെയ്ത് ജീവിച്ചു.

ശന്തനുവിന് ഗംഗയിൽ ഭീഷ്മരുണ്ടായി. സത്യവതിയിൽ ചിത്രാംഗദനും വിചിത്രവീര്യനും ജനിച്ചു. സത്യവതിക്ക് നേരത്തെ തന്നെ വ്യാസൻ മകനായുണ്ടായിരുന്നു. ആ വ്യാസനാണ് എനിക്കീ ഭാഗവദകഥ പറഞ്ഞു തന്നത്. ഞാൻ ശാന്തനായതുകൊണ്ടാണ് അദ്ദേഹത്തിനാ കൃപയുണ്ടായത്. ചിത്രാംഗദൻ കൊല്ലപ്പെട്ടു. വിചിത്രവീര്യൻ ക്ഷയം പിടിച്ചു മരിച്ചു. വ്യാസൻ വിചിത്രവീര്യന്റെ ഭാര്യമാരിൽ പ്രജനനം നടത്തി. ധൃതരാഷ്ട്രനും പാണ്ഡുവും അങ്ങിനെയുണ്ടായി. ദാസിയിൽ വിദൂരനും ജനിച്ചു. ധൃതരാഷ്ട്രന് നൂറ് ആൺമക്കൾ. പാണ്ഡുവിന് ഒരു ശാപത്താൽ ലൈംഗിക വേഴ്ച്ച നിഷിദ്ധമായിരുന്നതിനാൽ അദ്ദേഹത്തിന്റെ പത്നിമാർ പലേ ദേവൻമാരിൽ നിന്നുമായി അഞ്ചു പുത്രൻമാരെ പ്രസവിച്ചു. അവരാണ് പാണ്ഡവർ. പാണ്ഡവരിലോരോരുത്തർക്കും പൊതുഭാര്യയായ ദ്രൗപദിയിൽ ഓരോ മക്കളുണ്ടായി. മറ്റുഭാര്യമാരിലും കുട്ടികളുണ്ടായിരുന്നു. അർജുനന് കൃഷ്ണസോദരിയായ സുഭദ്രയിലുണ്ടായതാണ് രാജാവേ താങ്കളുടെ അച്ഛനായ അഭിമന്യു. കുരുവംശം മുഴുവൻ മഹായുദ്ധത്തിൽ നശിച്ചു. എങ്കിലും താങ്കൾ ഭഗവാൻ കൃഷ്ണന്റെ കൃപ കൊണ്ട് അശ്വത്ഥാമാവിന്റെ പിടിയിൽ നിന്നും അത്ഭുതകരമായി രക്ഷപ്പെട്ടു. ഗർഭത്തിൽ വച്ച് താങ്കളെ വധിക്കാനാണല്ലോ അശ്വത്ഥാമാവ് ശ്രമിച്ചത്.

തക്ഷകനാൽ അങ്ങേക്ക് മരണമുണ്ടാവുന്നതറിഞ്ഞ് അങ്ങയുടെ മകൻ ജനമേജയൻ സർപ്പകുലത്തെ മുഴുവൻ കൊന്നൊടുക്കാൻ യാഗം നടത്തും. ലോകം മുഴുവൻ ഭരിക്കുകയും ചെയ്യും. അദ്ദേഹത്തിന്റെ മകൻ ശതാനീകൻ വേദവിശാരദനും യാജ്ഞവൽക്യന്റെ ശിഷ്യനുമായിരിക്കും. യാഗാദികളിലും ശൗനകമഹർഷിയിൽനിന്ന് കിട്ടിയ ആത്മജ്ഞാനത്തിലും അദ്ദേഹം നിപുണനായിരിക്കും. ശതാനീകന്റെ പുത്രപുത്രൻ നെമിചക്രൻ ഹസ്തിനപുരം ഗംഗാജലത്തിലൊഴുകിപ്പോകുമ്പോൾ കുശുംഭിയെന്ന നഗരത്തിൽ നിന്ന് രാജ്യഭരണം നടത്തും. ഇങ്ങിനെ ഈ വംശം കലിയുഗാവസാനം വരെ തുടരും.